

## சத்தியமா!

“இது ஏதுடா காலண்டர்?”

“நான் தாண்டா வாங்கிண்டு வந்தேன்-மண்ணெண்ணெய் கடை நாயக்கர் கிட்டேருந்து.”

“ரொம்ப நன்னாருக்குடா. என்ன விலைடா இது?”

“விலைக்குக் கொடுக்கமாட்டா அந்தக் காலண்டரை. தெரிஞ்ச வாளுக்கு மாத்திரம் இனாமாகக் கொடுப்பா.”

“உங்கப்பாவுக்குத் தெரியுமா அவரை?”

“எங்கப்பாவுக்குத் தெரிஞ்சிருந்தா ஜனவரி மாசமே வாங்கியிருக்க மாட்டாரா? நான்தான் அந்தக் கடைவாசல்லே நின்னுண்டு தினமும் பார்த்துண்டேயிருப்பேன். அந்தக் கிருஷ்ணர் சிரிச்ச மூஞ்சியா, புல்லாங் குழல் வாசிக்கிறார் பாரு. காது ரெண்டையும் தூக்கிண்டு அந்தப் பகங்கன்னுக்குட்டி அதைக்கேட்டுண்டு நிக்கறது பார். எவ்வளவு அழகாயிருக்கு பாத்தியா! நித்தியம் பள்ளிக்கூடத்திலேருந்து வரபோ தெல்லாம் அதைப் பாத்துண்டே நின்னிண்டிருப்பேன். அங்கே ஒரு கணக்குப் பிள்ளை இருக்கு பாரு. ஒல்லியா, குடுமி வச்சிண்டு, உர்ருன்னு மூஞ்சியை வச்சிண்டு, ஓணான் மாதிரி! ஜூன் மாதம் பள்ளிக்கூடம் திறந்த உடனே ‘மாமா மாமா, அந்தக் காலண்டரை எனக்குத் தரேளா?’ன்னு கேட்டேன். ‘அது பத்து ரூபாடா விலை’ன்னு அது

காதிலே பென்சிலை வச்சிண்டு, மூக்கு நுனியிலே கண்ணாடியை நழுவி விழுந்துடறாப்போலப் போட்டுண்டு நிமிந்து பாத்துச் சொல்லித்து. 'ஒரு ரூபா தரேன்'னேன். மாட்டேன்னுடுத்து. தினமும் கேட்டுண்டே இருந்தேன். 'அதெல்லாம் கொடுக்கறத்துக்கு இல்லை. கம்பெனிலேருந்து ஒண்ணே ஒண்ணுதான் அனுப்பிச்சிருக்கா, கடையிலே வச்சுக்கணும்னு. அதனாலே அதைக் கொடுக்கப்படாது. கொடுத்தா கம்பெனிக்காரன் கோச்சுக்குவான்'னு சொல்லிடுத்து. நான் அப்பறம் கேக்கவே இல்லை. ஆனா, தினமும் பார்த்துண்டே ரொம்ப நாழி நிப்பேன். நேத்திக்கு என்ன ஆச்சு தெரியுமா? முதலாளி இருக்காரு பாரு, குப்புசாமி நாய்க்கர், நாமம் போட்டுண்டு அம்மை வடு மூஞ்சியா, வெத்திலை போட்டுண்டே இருப்பாரே, வைரக் கடுக்கண் போட்டுண்டு?"

"குண்டா!"

"ஆமாம், அவரே நேத்திக்குச் சாயங்காலம் உக்காந்திருந்தார். நான் பாத்துண்டே நின்னிண்டிருந்தேன். அவர் ரொம்ப நல்லவர்டா! அவர் என்ன செஞ்சார் தெரியுமா? 'ஏய் தம்பீ!'ன்னு கூப்பிட்டார். கிட்டப் போனேன். 'நீ யாரு?'ன்னு. 'ஸப் ரிஜிஸ்தர் கே. ஓய் சுந்தரம் பிள்ளை'ன்னேன். 'எத்தனாவது படிக்கிறேன்னார்?' 'பஸ்ட் பாரம்'ன்னு சொன்னேன். 'எதுக்காக வெறுமனே வெறுமனே இங்கே வந்து நிக்கறே?'ன்னார். 'அந்தக் காலண்டரைப் பாக்கறதுக்காக நிக்கறேன்'னேன். 'அது உனக்கு வேணுமா?'ன்னு கேட்டார் அவர். 'ஒண்ணே ஒண்ணுதான் கம்பெனிலேர்ந்து அனுப்பிச்சாளாமே! அதைக் கொடுத்தாக் கோச்சுப்பாளாமே'ன்னேன். 'யார் சொன்னா அப்படி உனக்கு?'ன்னு கேட்டார், 'அந்தக் குமாஸ்தா மாமா சொன்னார்'னு சென்னேன். உடனே அவர் என்ன பண்ணினார் தெரியுமா? 'கணக்குப் பிள்ளை!'ன்னு கூப்பிட்டார். 'ஏன்?'னு அது மூக்குக் கண்ணாடியை

மூக்கு நுனியிலே வச்சிண்டு நிமிர்ந்து பாத்துது. 'ஒரு கார்டை எடுத்து இந்தக் காலண்டரைக் கொடுத்துடறதுக்கு உத்தரவு போடணும்னு இன்னிக்கே கம்பெனிக்கு எழுதிப் போடுங்க. உடனே அர்ஜென்டா ஆர்டர் போடச் சொல்லணும் தெரியுமா?' என்று நாய்க்கர் சொன்னார். அவரே சொல்லிப்பிட்டார். என்ன செய்வது? அது சரீன்னுடுத்து.

“அந்தக் காலண்டரை எடுத்து இப்படிக் கொடுங்கன்னார் நாய்க்கர். அது எடுத்துக் கொடுத்தது, அவர் கையிலே. அதை வாங்கி, 'தம்பி, உனக்காக ஸ்பெஷலா ஆர்டர் போட்டுடச் சொல்றேன். இந்தா எடுத்துக் கிட்டுப் போ. ஜாக்கிரதையா வச்சுக்க'ன்னு சொன்னார். 'சரி மாமா'ன்னு நான் எடுத்துக்கிட்டு வந்துட்டேன். எவ்வளவு நல்லவர் பாத்தயா? இன்னொருத்தர்னாக் கொடுப்பாளா? எனக்கா அர்ஜென்டா ஆர்டர் வாங்கிக்கிறேன்னு சொன்னார்.”

“ஆர்டர் வராட்டா?”

“வந்திடும் இல்லாட்டா முன்னாடியே கொடுப்பாரா; ...இது எவ்வளவு அழகா இருக்கு பாருடா! இந்த உள்ளு இப்படி என்ன ஜோரா இருக்கு, !பாத்தியா! அந்தக் கிருஷ்ணர் உடம்பைப் பாத்தியா, பள பள பள பளன்னு! தலையிலே பார், மயில் தோகை! நெஜம் மயில் தோகை மாதிரி இல்லே! இதைப் பார்த்துக்கிண்டே நிக்கணும் போல இருக்குடா எனக்கு! சாப்பிடப்படாது; பள்ளிக்கூடம் போகப்படாது; தூங்கப் படாது; ராத்திரிகூட லைட்டைப் போட்டுண்டு இதைப் பார்த்துக் கொண்டே நிக்கணும்.”

“ஏய் மணி ஒன்பது அடிக்கிறதுடா. காபி எழுதவே இல்லியே!”

“ஆமாண்டா. ஐயையோ...கிடுகிடுன்னு எழுதணும்.”

“இன்னிக்கு எழுத்து நன்னாவே இல்லேடா. அவசர அவசரமா எழுதினா இப்படித்தான். நீ படம் படம்னு காலண்டரைப் பாத்துண்டே

நின்னுட்டே; சரி, நான், போய்ட்டு வரட்டுமா?”

“போய்க் குளிக்கிறத்துக்குக் கூட நாழி இல்லை.”

“ஆமாம்டா, சட்டுனு போ.”

“ஏய், ரமணா!”

“என்ன?”

“நான் ஒண்ணு சொல்றேன்; அது மாதிரி நீ செய்யறியா?”

“என்ன?”

“நீ செய்வியா?”

“என்னன்னு சொல்லேன்.”

“நீ செய்வேன்னு சொல்லு.”

“என்னன்னு சொன்னாத்தானேடா தெரியும்.”

“நீ செய்வியா, மாட்டியா?”

“போடா.”

“அப்பன்னா நான் போறேன், போ.”

“ஆமாண்டா, நீ உடனே கோச்சுக்கறே. என்ன செய்யணும்னு சொல்லேன்.”

“செய்வேன்னு சொல்லு.”

“சரிடா, செய்யறேன்.”

“நிச்சயமாச் செய்யறேன்னு சொல்லு.”

“நிச்சயமாச் செய்யறேன்.”

“சத்யமாச் செய்யறேன்னு சொல்லு.”

“சத்யமாச் செய்றேன்?”

“என் உள்ளங் கையிலே அடிச்சு மூணு தடவை சாமி சாக்ஷியா, சத்யமாச் செய்யறேன்னு சொல்லு.”

“சாமி சாக்ஷியா சத்யமாச் செய்யறேன். சத்யமாச் செய்யறேன், சத்யமாச் செய்யறேன். போதுமா?”

“அப்புறம் மாட்டேன்னு சொல்லப்படாது.”

“இல்லெ.”

“சொல்லட்டுமா?”

“சொல்லேன்.”

“அந்தக் காலண்டரை எனக்குக் கொடுத்துடு.”

“இதையா, இந்தக் காலண்டரையா!”

“ஆமாம்.”

“நேத்திக்கு ராத்திரி தானேடா வாங்கிண்டுவந்தேன். இன்னொரு காலண்டர் தரேன். இதைவிட நன்னா இருக்கும்.”

“எனக்கு இது தான் வேணும்.”

“என்னடா நீ?”

“என்னமோ சத்யமாக் கொடுக்கறேன்னு சாமி சாக்ஷியாச் சொன்னியே.”

“அதுக்காக இதைக் கொடுக்கச் சொல்றியே.”

“சத்தியம் பண்ணிப்பிட்டா எதைக் கேட்டாலும் கொடுக்கணும். அதுவும் சாமி சாக்ஷியாச் சொல்லியிருக்கே.”

“சரிடா தர்றேன்.”

“.....”

“ஓடுடி, ஓடு. இந்தப் பயலுக்கு இருக்கிற சாமார்த்தியத்தைப் பாரு. ஓடுடி. ஓடு கூப்பிடு அந்தப் பயலை.”

“யாரை?”

“எதிர்த்த வீட்டுப் பயலைக் கூப்பிடேன். அப்புறம் பேசிக்கலாம். சரி, நான் கூப்பிடறேன். எலே, சின்னாணி, இஞ்ச வரியா இல்லையா. ஏய் ஓடறதைப் பாரேன்.”

“ஏன் திரும்பி வந்துட்டேள்?”

“வீட்டுக்குள்ளே ஓடிப்போயிட்டான்.”

“ஏன், என்னத்துக்கு?”

“உம் பிள்ளை இருக்கான் பாருடி ஜடபரதர். அதை ஏச்சுப் பிட்டான் அந்தப் பய.”

“என்ன?”

“ரூம்லெ உட்கார்ந்து கேட்டுண்டே இருந்தேன். என்னமோ,

‘சத்யமாச் செய்யறேன்னு சொல்லு; சத்தியமாச் செய்யறேன்னு சொல்லு’ன்னு அந்தப் பய இவனைக் கேட்டுண்டே இருந்தான். இதுவும் செய்யறேன்னு சொல்லிತ್ತು. அந்தக் காலண்டரை வாங்கிண்டு போயிட்டான் அந்தப் பய.”

“எதை? நேத்திக்கு வாங்கிண்டு வந்தானே, அதையா?”

“ஆமாம்.”

“ஐயையோ! துடைகாலி! நன்னா இருந்துதே! ஏண்டா கொடுத்தே அதை? ஏன் விசம்பி விசம்பி அழறே கொடுத்துட்டு?”

“சரி, அழாதே ஏன் கொடுத்தே?”

“ஒண்ணு சொல்வேன் செய்யறியா செய்யறியான்னு கேட்டான். சத்தியமாச் செய்யணும்னு சொன்னான். சாமி சாக்ஷியா, சத்தியமாச் செய்யறேன்னு சொன்னேன். அப்புறம் அந்தக் காலண்டர் வேணும்னு கேட்டுட்டான்;”

“மாட்டேன்னு சொல்றதுக்கு என்ன?”

“சத்தியம் பண்ணினப்புறம் எப்படி மாட்டேங்கிறதாம்?”

“நீ எப்படிடா பொழைக்கப்போறே! தரித்ரமே! அழகாப் பளிச்சுனு இருந்துதே! அதைப் போய்க் கொடுத்திட்டியே. அப்பாவைக் கேட்காமெ கொடுக்காமாட்டேன்னு சொல்றதுக்கென்ன!”

“.....”

“என்னடா முழிக்கிறே?”

“அவன்தானேடி வாங்கிண்டு வந்திருக்கான். சுதந்தர பாத்யமாக் கொடுத்துட்டான்.”

“கொடுத்துட்டு அழுதுண்டு நில்லு.”

“அந்தப் பய அப்படிப் பண்ணிவிட்டாண்டி. அவனை ஆணி அறஞ்சாப்போலென்னா சத்தியம் வாங்கிப்பிட்டான். இனிமே, பொழைக்கிற பிள்ளைன்னா வக்கீல் குமாஸ்தா கணேசன் பிள்ளை மாதிரி பிறந்து வரணும். முன்னாடி ஒண்ணு சொல்றேன் செய் வியான்னான். இவன் என்ன, என்னன்னு தலைகீழே நின்றான். அந்தப் பய சொல்ல மாட்டேன்னுட்டான். அப்புறம் கோச்சுக்க ஆரம்பிச்சான். இவன் சமாதானம் பண்ணினான். அவனை. அப்புறம் அந்தப் பய சத்யம் பண்ணச் சொன்னான் இவனை. இது பண்ணித்து. கடைசியிலே அடிமடியிலே கையைப் போட்டுட்டான் அந்தப் பய! எவ்வளவு அஸ்திவாரம்! எவ்வளவு பீடிகை, இது கொடுத்திட்டு அழறது. எனக்கு ஆச்சரியமாயிருக்கு.”

“ஏண்டா, மாட்டேன்னு சொல்றதுக்கென்ன? இதுக்கு வாயில் லையே இந்தப் பிள்ளைக்கு.”

“கையிலே மூணு தரம் சத்யமாச் செய்யறேன்னு அடிச்சுக் கொடுத்தேன். எனக்கு அதைக் கேக்கப் போறானு தெரியுமா?”

“அதுக்குத்தான் அவ்வளவு கஷ்டப்பட்டு அதை வாங்கிண்டு வந்தியா?”

“அந்தப் புள்ளைக்குத்தான் அதைக் கேக்க மனசு வந்தது பாருங்களேன்! ஏ அம்மாடி! அப்பன், ஆயி, பிள்ளை எல்லாம் ஒண்ணைப் பாத்தாப்போல ஒண்ணு இருக்கு. எரிச்சல், அகுயை, பிறத்தியார் பண்டத்திலே ஆசை எல்லாத்தையும் பிள்ளை அப்படியே வாங்கிண்டிருக்கான்.”

“நான் கூப்பிடறேன். எப்படி ஓடறான் தெரியுமோ அந்தப் பய!



ஒரு நொடியிலே வீட்டுக்குள்ளே மறைஞ்சுட்டான்!”

“பண்டம் போயிடுத்தே. அதுக்கு என்ன வழி இப்போ?”

“ஏய் ரமணா, நீதான் வாங்கிண்டு வரணும் அதைத் திருப்பி.”

“.....”

“என்ன பேசாமெ நிக்கறே? இதே மாதிரி அவன் வித்தையை அவன்கிட்டே காமி. அவன் கிட்டேயும் சத்தியம் வாங்கிண்டு அந்தக் காலண்டரைத் திருப்பி வாங்கிண்டு வந்துடணும். என்ன?”

“.....”

“என்ன பேசமாட்டேங்கறே?”

“எப்படிப்பா வாங்கறது?”

“அவன் கேட்டாப் போலவே, சத்யமாச் செய்யறேன்னு சொல்லச் சொல்லி, அதைக் கேட்டு வாங்கிண்டுவா. வந்தாத்தான் ஆச்சு. இல்லாட்டாச் சோறு கிடையாது.”

“காலண்டரை இஞ்ச மாட்டிப்பிப்டியாடா சின்னாணி?”

“இந்த இடத்திலே மாட்டினா நன்னா இருக்கோல்லியோ?”

“நன்னா இருக்கு-”

“ஆமாம்மா, ரமணன்தாம்மா. இந்தக் காலண்டரை இவன் தாம்மா எனக்குக் கொடுத்தான்.”

“ஏண்டா, நீதான் கொடுத்தியா?”

“ஆமாம் மாமி.”

“சின்னாணீ, கிழிச்சுப்பிடாமெ ஜாக்கிரதையா வச்சுக்கோ.”

“ஏய் அந்தக் கன்னுக்குட்டி எப்படிக் காதைத் தூக்கிண்டு நிக்கறது பார்.”

“ஆமாம்.”

“மொழு மொழுன்னு எப்படி இருக்கு பார், அது.”

“ஆமாம்...போவோமா?”

“இருடா போவோம்.”

“அப்புறம் நாழியாயிடும். இருட்டிப் போயிடும்,” “போறதுன்னா இப்பவே போய் விளையாடிட்டு வந்துடனும். ராத்திரி எட்டு மணிக்கு வரப்படாது! தெரியறதாடா?”

“சரீம்மா, பாத்தியாடா; சட்டுன்னுவாடா. அப்புறம் நாழியாயிடுத் துன்னா எங்கம்மா அடிப்பா.”

“சரி.”

“என்ன விளையாடலாம்?”

“ஏதாவது விளையாடலாமாடா,”

“ஏதாவதுன்னா?”

“ஏதாவது விளையாடுவோம்.”

“ஏன், உனக்கு உடம்பு சரியா இல்லை?”

“அதெல்லாம் ஒண்ணும் இல்லை.”

“மின்னே ஏன், என்னமோபோலே இருக்கே?”

“ஒண்ணுமில்லை- இன்னிக்கி விளையாட வாண்டாமே.”

“ஏன்?”

“சும்மாத்தான்.”

“பின்னே விளையாடாமே என்ன பன்றது?”

“நான் ஒண்ணு சொல்றேன், கேக்கறியா?”

“என்ன?”

“நான் ஒண்ணு கேப்பேன் தருவியா?”

“என்ன?”

“தரேன்னு சொல்லு.”

“என்னன்னு சொல்லு.”

“நீ தரேன்னு சொல்லு.

“முடிஞ்சாத் தரேன்.”

“அப்படின்னா?”

“என்ன, சொல்லேன்.”

“நிச்சயமாத் தரேன்னு சொல்லு.”

“முடிஞ்சா நிச்சயமாத் தரேன்.”

“சத்யமா.”

“முடிஞ்சா சத்யமாத் தரேன்.”

“வந்து, வந்து நீ ஒரு ரப்பர் வச்சிருக்கே பாரு, பென்சில், மசி

ரண்டையும் அழிக்குமே, அதைக் கொடுப்பியா?”

“அப்பாடா, இதானே! என்னடப்பான்னு பாத்தேன். வேற எதையோ கேக்கப்போறேன்னு நெனச்சுட்டேன்.”

“என்ன?”

“உனக்கு இப்பவே வேணுமா?”

“இப்பவே வாண்டாம். விளையாடி முடிஞ்சப்புறம் உன் வீட்டுக்கு வந்து வாங்கிக்கறேன்.”

“இப்பவே இருக்கு ட்ராயர் பையிலே. இதோ பாத்தியா. இந்தா எடுத்துக்கோ. அப்புறம் ஒண்ணும் கேக்கப்படாது.”

“இல்லெ.”

“எங்கேடா, காலண்டர்?”

“பாத்தியாப்பா, சின்னாணி கிட்டேருந்து இந்த ரப்பரை வாங்கிண்டு வந்துட்டேன். இது மசியைக்கூட அழிக்கும்பா, ஒஸ்தி ரப்பர்!”

“காலண்டர் கேட்டியா?”

“இல்லை.”

“ஏன்,”

“எப்படிப்பா கேக்கறது?”

“அவன் கேட்ட மாதிரியே கேக்கறது.”

“வாண்டாம்பா.”

“என்னடா வாண்டாம்.”

“எனக்கு பயமாயிருக்கு.”

“என்ன பயம்?”

“கேக்கறதுக்கு.”

“எதைக் கேக்கறதுக்கு?”

“அதைத்தாம்பா, காலண்டரை.”

“ஏன்?”

“கொடுத்தப்பறம் எப்படிப்பா கேக்கறது?”

“என்ன?”

“இந்த ரப்பர் ஒஸ்தி ரப்பர் அப்பா. இது இப்பக் கிடைக்கவே இல்லெ.”

“இதைத்தான் கேட்டியா?”

“ஆமாம்.”

“அதைக் கேக்கலியா?”

“அது எனக்கு வாண்டாம்பா. எனக்கு அது பிடிக்கலெ.”

“ஏண்டா?”

“என்னமோ பிடிக்கலெ.”

“பலேடா சிங்கம்...சரி போ.”

“ஏய் யாரு உள்ளே, இஞ்ச வாயேன்.”

“என்ன?”

“இஞ்ச வா.”

“குழந்தை எங்கே?”

“சாப்பிடச் சொன்னேன். கொல்லையிலே போயிருக்கான் கைகால் அலம்ப.”

“இதைப் பாரு, உம் பிள்ளை சாமர்த்தியத்தை. எதிராளாத்துப் பயல்கிட்டேருந்து இதைச் சாமர்த்தியமா வாங்கிண்டு வந்துட்டானாம்! சொல்லிக்கிறான்.”

“இது என்ன ரப்பரா?”

“மசி அழிக்கிறதாம். ரொம்ப ஒஸ்திங்கறான். காலண்டருக்குப் பிரதி.”

“நீங்க ஏன் காலண்டர் காலண்டர்னு நச்சரிக்கறேள் அவனை?”

“இல்லேடி. இந்த மாதிரி தெய்வங்களளாம் இந்தப் பூமிலே ஏண்டி பிறக்கிறதுகள்? இது கெட்டிக்கார உலகமாச்சே. அதுக்குன்னா சொல்றேன்.”

“உங்க மனசு இன்னும் பலமாத்தான் இருக்கு. கண்ணைத் துடைச்சுக்குங்கோ. வாங்கோ சாப்பிட வயசானாத்தானா புத்தி வரது.”

